

आकाशवाणी रायपुर (छत्तीसगढ़)
प्रादेशिक समाचार

1910 मंगलवार

01.07.2025

मुख्य समाचार:-

- 1- केंद्रीय मंत्रिमंडल ने सभी क्षेत्रों में रोजगार से जुड़ी प्रोत्साहन योजना को दी मंजूरी-खेल को बढ़ावा देने बनाई जाएगी राष्ट्रीय खेल नीति।
- 2- मुख्यमंत्री ने छत्तीसगढ़ इंडस्ट्री डायलॉग-टू कार्यक्रम में "वन क्लिक सिंगल विंडो सिस्टम टू प्वाइंट ओ" का किया शुभारंभ।
- 3- एकदिवसीय रायपुर प्रवास पर पहुंचे केंद्रीय राज्यमंत्री रामदास अठावले ने केन्द्र सरकार द्वारा देश में जाति जनगणना कराने के फैसले को ऐतिहासिक बताया।
- 4- रेल मंत्रालय ने यात्री रेल सेवा किरायों में आज से किए बदलाव।

केंद्रीय मंत्रिमंडल-निर्णय

केंद्रीय मंत्रिमंडल ने विनिर्माण पर विशेष ध्यान देते हुए सभी क्षेत्रों में रोजगार पैदा करने और सामाजिक सुरक्षा के लिए रोजगार से जुड़ी प्रोत्साहन योजना को मंजूरी दे दी है। सूचना और प्रसारण मंत्री अश्विनी वैष्णव ने आज नई दिल्ली में मीडिया को मंत्रिमंडल के निर्णयों की जानकारी देते हुए बताया कि इस योजना के अंतर्गत पहली बार नौकरी पर आए कर्मचारियों को एक महीने का वेतन पंद्रह हजार रुपये तक मिलेगा।

श्री वैष्णव ने बताया कि केंद्रीय मंत्रिमंडल ने एक लाख करोड़ रुपये की निधि के साथ अनुसंधान विकास और नवाचार योजना को भी मंजूरी दी है। देश में खेल परिदृश्य को बदलने और खेल गतिविधियों के साथ नागरिकों को सशक्त बनाने के लिए राष्ट्रीय खेल नीति को भी मंजूरी दी गई है। उन्होंने कहा कि इस नीति के कार्यान्वयन का लक्ष्य भारत को खेल के क्षेत्र में दुनिया के शीर्ष पांच राष्ट्रों में शामिल करना है।

मुख्यमंत्री-सिंगल विंडो सिस्टम

मुख्यमंत्री विष्णुदेव साय ने आज रायपुर में आयोजित छत्तीसगढ़ इंडस्ट्री डायलॉग-टू कार्यक्रम में "वन क्लिक सिंगल विंडो सिस्टम टू प्वाइंट ओ" का शुभारंभ किया। यह प्रणाली ऑनलाइन आवेदन, विभागीय अनुमोदन और सब्सिडी वितरण को एकीकृत करेगी। इस अवसर पर मुख्यमंत्री ने कहा कि छत्तीसगढ़ अब कोर सेक्टर तक ही सीमित नहीं है, बल्कि सेमीकंडक्टर, कृत्रिम बुद्धिमत्ता, फार्मा, रक्षा, अंतरिक्ष प्रौद्योगिकी और नवीकरणीय ऊर्जा स्रोत जैसे अत्याधुनिक उद्योगों का राष्ट्रीय केंद्र बनने के लिए तैयार है। श्री साय ने कहा कि इज ऑफ डूइंग बिजनेस में छत्तीसगढ़, देश का अग्रणी राज्य बनेगा।

कार्यक्रम में मुख्यमंत्री ने निवेशकों से कहा कि छत्तीसगढ़ की नई औद्योगिक नीति रोजगार और आर्थिक समृद्धि पर केंद्रित है। उन्होंने कहा कि छत्तीसगढ़ की भौगोलिक स्थिति देश की कनेक्टिविटी का केंद्र बिंदु है।

केन्द्रीय मंत्री-पत्रकारवार्ता

केंद्रीय सामाजिक न्याय और अधिकारिता राज्यमंत्री रामदास अठावले आज एकदिवसीय प्रवास पर छत्तीसगढ़ पहुंचे। इस दौरान पत्रकारों से चर्चा करते हुए उन्होंने केन्द्र सरकार द्वारा देश में जाति जनगणना कराने के फैसले को ऐतिहासिक बताया। उन्होंने कहा कि जाति जनगणना से सभी जातियों की वास्तविक जनसंख्या और प्रतिनिधित्व का पता चलेगा।

केंद्रीय राज्यमंत्री ने कहा कि सामाजिक न्याय और अधिकारिता मंत्रालय से संबंधित योजनाओं के लिए छत्तीसगढ़ सरकार को जो भी धनराशि की आवश्यकता होगी, वह उपलब्ध कराई जाएगी।

अपने छत्तीसगढ़ प्रवास के दौरान केंद्रीय सामाजिक न्याय और अधिकारिता राज्यमंत्री रामदास अठावले ने मुख्यमंत्री विष्णुदेव साय से भी मुलाकात की। इस अवसर पर मुख्यमंत्री ने केंद्रीय राज्यमंत्री से सामाजिक और शैक्षणिक रूप से पिछड़े वर्गों वृद्धजनों और दिव्यांगजनों के लिए संचालित योजनाओं के संबंध में चर्चा की।

केंद्रीय राज्यमंत्री—कोरबा

केंद्रीय कोयला और खान राज्यमंत्री सतीश चंद्र दुबे ने कोरबा जिले के प्रवास के दौरान कोयला खदान का निरीक्षण किया। इस दौरान उन्होंने साउथ ईस्टर्न कोल फील्ड्स लिमिटेड—एसईसीएल के अधिकारियों, कर्मचारियों और श्रमिकों से चर्चा की। उन्होंने कहा कि एसईसीएल द्वारा सामाजिक उत्तरदायित्व के अंतर्गत गरीब बच्चों की शिक्षा, स्वास्थ्य और पर्यावरण संरक्षण पर बेहतर कार्य किया जा रहा है। "एक पेड़ मां के नाम" अभियान की सराहना करते हुए उन्होंने कहा कि अब समय आ गया है कि जितने पेड़ हमने काटे हैं, उससे अधिक पौधे लगाए जाएं।

रेल किराया

रेल मंत्रालय ने यात्री रेल सेवा किरायों में आज से बदलाव लागू किया है। गैर—एसी मेल और एक्सप्रेस रेलगाड़ी के किरायों में मामूली बढ़ोतरी की गई है। इनका किराया एक पैसा प्रति किलोमीटर और एसी श्रेणी में दो पैसा प्रति किलोमीटर बढ़ाया गया है। मंत्रालय ने बताया कि उपनगरीय एकल यात्रा किराये और मासिक सीजन टिकटों में कोई बढ़ोतरी नहीं होगी। आरक्षण शुल्क, सुपरफास्ट प्रभार और अन्य शुल्कों में भी कोई बदलाव नहीं होगा। इस कदम का उद्देश्य रेल किराये को युक्ति संगत बनाना और यात्री सेवाओं के लिए वित्त पोषण बढ़ाना है।

सहकारिता—कार्यशाला

केंद्रीय सहकारिता मंत्री अमित शाह की अध्यक्षता में कल नई दिल्ली में सभी राज्यों के सहकारिता मंत्री और विभाग के सचिवों की राष्ट्रीय कार्यशाला आयोजित की गई। इसमें छत्तीसगढ़ के सहकारिता मंत्री केदार कश्यप और सचिव डॉक्टर सी.आर. प्रसन्ना शामिल हुए। कार्यशाला में बताया गया कि सहकार से समृद्धि की योजनाओं और कार्यक्रमों को सभी राज्यों के पैक्स सोसाइटियों, दुग्ध तथा वनोपज समितियों में लागू किया गया है। वहीं, सभी पैक्स को कॉमन सर्विस सेंटर के रूप में विकसित किया जा रहा है।

कार्यशाला में विभागीय मंत्री श्री कश्यप ने छत्तीसगढ़ में सहकार से समृद्धि की प्रगति पर प्रतिवेदन प्रस्तुत करते हुए कहा कि प्रदेश में साढ़े सात सौ नये मत्स्य, दुग्ध और वनोपज समितियों का गठन किया गया है। साथ ही पांच सौ बत्तीस नये पैक्स के गठन की प्रक्रिया जारी है।

डॉक्टर्स डे / चार्टर्ड अकाउंटेंट्स दिवस

देश में आज डॉक्टर्स डे और चार्टर्ड अकाउंटेंट्स दिवस मनाया जा रहा है। प्रधानमंत्री नरेन्द्र मोदी ने इस अवसर पर सभी डॉक्टरों और चार्टर्ड अकाउंटेंट्स को शुभकामनाएं दी हैं।

छत्तीसगढ़ के स्वास्थ्य मंत्री श्याम बिहारी जायसवाल ने भी राष्ट्रीय चिकित्सक दिवस के अवसर पर सभी चिकित्सकों को शुभकामनाएं दी हैं। उन्होंने कहा कि प्रदेश के चिकित्सक सुदूर इलाकों में, जंगलों में, नक्सली क्षेत्रों में बहुत ही मुश्किल रास्तों को पार करके, कठिन परिस्थितियों में कड़ी मेहनत करके लोगों की सेवा कर रहे हैं।

राष्ट्रीय चिकित्सा दिवस पर भारतीय जनता पार्टी के रायपुर जिलाध्यक्ष रमेश सिंह ठाकुर के नेतृत्व में विशेषज्ञ डॉक्टरों का सम्मान किया गया।

लॉजिस्टिक हब

राज्य मंत्रिमंडल की कल हुई बैठक में छत्तीसगढ़ लॉजिस्टिक्स नीति को मंजूरी दी गई। इस नई नीति के तहत लॉजिस्टिक्स क्षेत्र में निजी निवेश को बढ़ावा दिया जाएगा। इस नीति के तहत ड्राइ पोर्ट, कंटेनर डिपो और एयर कार्गो टर्मिनल की स्थापना से स्थानीय उद्योगों और उत्पादकों को निर्यात बाजार तक पहुंचने का मौका मिलेगा। साथ ही वन संसाधन, वनोपज और औषधीय पौधों के लिए निर्यात के नए रास्ते खुलेंगे। वहीं, युवाओं के लिए रोजगार के नये अवसर खुलेंगे।

महतारी वंदन योजना-राशि

राज्य सरकार ने महतारी वंदन योजना की सत्रहवीं किश्त का भुगतान कर दिया है। आज प्रदेश की उनहत्तर लाख तेईस हजार से अधिक महिलाओं के बैंक खाते में छह सौ सैंतालीस करोड़ छियासठ लाख रुपये से अधिक की सहायता राशि अंतरित की गई। योजना के तहत इक्कीस से साठ वर्ष आयु वर्ग की विवाहित, विधवा, तलाकशुदा और परित्यक्ता महिलाओं को प्रतिमाह एक हजार रुपए की सहायता राशि प्रदान की जाती है।

दुर्घटना

अभनपुर के केंद्री गांव के पास आज तड़के एक यात्री बस और ट्रक के बीच हुई टक्कर में तीन लोगों की मौत हो गई। जबकि, छह अन्य लोग गंभीर रूप से घायल हो गए हैं, जिन्हें इलाज के लिए स्थानीय अस्पताल में भर्ती कराया गया है।

यातायात विभाग के सहायक पुलिस महानिरीक्षक संजय शर्मा ने बताया कि आज सुबह एक यात्री बस जगदलपुर से रायपुर आ रही थी। इस दौरान रायपुर जिले के अभनपुर थाना क्षेत्र के केंद्री गांव के पास बस और ट्रक में टक्कर हो गई। इस हादसे में दो पुरुष और एक महिला की मौके पर ही मौत हो गई।

मौसम

मौसम विभाग ने अगले पांच दिनों तक प्रदेशभर में अधिकांश स्थानों पर हल्की से मध्यम वर्षा होने की संभावना जताई है। मौसम विभाग के अनुसार झारखंड और उसके आसपास के इलाकों में एक निम्न दाब का क्षेत्र बना हुआ है, जिसके अगले चौबीस घंटों में उत्तर-पश्चिम की ओर बढ़ने की संभावना है। इसके असर से छत्तीसगढ़ में अधिकांश स्थानों पर हल्की से मध्यम वर्षा होने की संभावना है। वहीं, एक-दो स्थानों पर भारी बारिश होने और आकाशीय बिजली गिरने की चेतावनी दी गई है।

संक्षिप्त समाचार

— राज्यपाल रमेन डेका ने डॉक्टर जवाहर सुरीसेट्टी को दुर्ग जिले के भिलाई स्थित रूंगटा इंटरनेशनल स्किल्स विश्वविद्यालय का कुलपति नियुक्त किया है।

— जांजगीर-चांपा जिले में खोखसा ओवरब्रिज चक्काजाम मामले में विधायक व्यास नारायण कश्यप सहित चौदह लोगों के खिलाफ एफआईआर दर्ज की गई है। वहीं, विधायक बालेश्वर साहू पर भी कानूनी कार्रवाई की गई है।

— रायपुर के इंदिरा गांधी कृषि विश्वविद्यालय में चालू शैक्षणिक सत्र के लिए बी.टेक. कृषि अभियांत्रिकी और फूड टेक्नोलॉजी पाठ्यक्रमों में प्रवेश की प्रक्रिया शुरू हो गई है। इच्छुक छात्र तीन जुलाई तक ऑनलाइन आवेदन कर सकते हैं।

